

## Il-PE jadotta regoli temporanji għas-sejbien ta' abbuż sesswali tat-tfal online



Il-MPE adottaw miżuri godda li jiġġieldu l-abbuż sesswali tat-tfal online. ©Samuel/AdobeStock

- Il-fornituri tas-servizzi jistgħu jkomplu japplikaw miżuri volontarji għas-sejbien, it-tnehhija u r-rapportar ta' kontenut ta' abbuż sesswali tat-tfal
- L-awtoritajiet nazzjonali għall-protezzjoni tad-data se jwettqu sorveljanza aktar b'saħħitha tat-teknoloġiji użati
- Soluzzjoni temporanja għal mhux aktar minn tliet snin

**Il-MPE approvaw regolament temporanju li jippermetti lill-fornituri tas-servizzi bbażati fuq l-internet ikompli jiġġieldu materjal online ta' abbuż sesswali tat-tfal fuq bażi volontarja.**

Fil-kuntest taż-żieda inkwetanti fl-ammont ta' [materjal ta' abbuż sesswali tat-tfal fuq l-internet](#) waqt il-pandemija, il-Parlament b'537 vot favur, 133 vot kontra u 24 astensjoni għadda liġi biex jipproteġi lit-tfal b'mod aktar effettiv mill-abbuż sesswali u l-isfruttament meta jużaw webmail, chat u servizzi ta' messaġġi.

Il-ftehim li [ntlaħaq f'April](#) jipprevedi deroga temporanja mill-Artikoli 5(1) u 6(1) tad-[Direttiva 2002/58/KE](#), li tipproteġi l-kunfidenzjalità tal-komunikazzjonijiet u tad-data dwar it-traffiku. Il-leġiżlazzjoni se tapplika għal mhux aktar minn tliet snin, jew inqas jekk sadanittant jintlaħaq ftehim fuq regoli permanenti godda li jindirizzaw l-abbuż sesswali tat-tfal online.

## Sejbien volontarju mill-fornituri tas-servizzi

Il-fornituri tas-servizzi għandhom jużaw l-inqas teknoloġiji intrusivi possibbli għall-privatezza.

## Materjal ta' abbuż sesswali tat-tfal

Materjal online marbut ma' abbuż sesswali tat-tfal jinstab permezz ta' teknoloġiji speċifiċi li jiskennjaw il-kontenut, bħall-immagnijiet u t-test, jew data tat-traffiku. Waqt li t-teknoloġija tal-"hashing" tgħin bl-immagnijiet u l-videos, il-klassifikaturi u l-intelligenza artifiċjali jintużaw biex janalizzaw test jew data tat-traffiku biex jinstab grooming online.

Dawn ir-regoli godda mhux se japplikaw għall-iskennjar ta' komunikazzjonijiet bl-audio.

## Protezzjoni tal-privatezza msaħħa

Il-MPE insistew li għandhom jiġu stabbiliti proċeduri u mekkaniżmi ta' rimedju xierqa li jiżguraw li l-individwi jkunu jistgħu jagħmlu lmenti jekk iqisu li drittijietom ikunu nkisru. L-awtoritajiet nazzjonali għall-protezzjoni tad-data se jkollhom sorveljanza aħjar tat-teknoloġiji li jużaw il-fornituri tas-servizzi permezz ta' valutazzjoni tal-impatt u proċeduri ta' konsultazzjoni minn qabel.

## Kwotazzjoni

Wara l-votazzjoni, ir-Rapporteur [Birgit SIPPEL](#) (S&D, DE) qalet :

"L-abbuż sesswali tat-tfal huwa delitt orribbli li jkser id-drittijiet tal-bniedem. Irridu nipprevenuh b'mod aktar effettiv, inressqu l-qorti aktar trasgressuri u noffru għajjnuna aħjar lill-vittmi. Il-ftehim huwa kompromess bejn is-sejbien tal-abbuż tat-tfal online u l-protezzjoni tal-privatezza tal-utenti. Forsi mhux perfett, imma huwa soluzzjoni temporanja li taħdem għat-tliet snin li ġejjin. Issa għandna bżonn urġenti li l-Kummissjoni tipproponi soluzzjoni fit-tul li tispira ruħha mis-salvagwardji tal-protezzjoni tad-data li nsibu fir-regoli temporanji, u li, barra minn hekk, jagħmlu l-iskennjar tal-komunikazzjonijiet personali aktar immirati."

## Il-passi li jmiss

Ir-regolament għad irid jiġi adottat formalment mill-Kunsill u mbagħad jiġi ppubblikat fil-Ġurnal Uffiċjali. Se jidhol fis-seħh fit-tielet jum wara l-pubblikazzjoni tiegħu.

## L-isfond

Din il-bidla fil-liġi kienet meħtieġa sabiex il-fornituri tas-servizzi web ikunu jistgħu jkomplu japplikaw miżuri volontarji biex jiġġieldu u jipprevjenu t-tixrid ta' kontenut ta' abbuż sesswali tat-tfal fuq l-internet, wara l-applikazzjoni sħiħa tal-[Kodiċi Ewropew għall-Komunikazzjonijiet Elettronici](#) f'Diċembru 2020.

Il-Kummissjoni biħsiebha tipproponi soluzzjoni aktar permanenti biex tindirizza din il-problema matul l-2021.

## Għal aktar informazzjoni

[Tappi fil-proċedura](#)

[Kumitat għal-Libertajiet Ċivili, il-Ġustizzja u l-Intern](#)

[It-test adottat se jkun disponibbli hawnhekk \(6.07.2021\)](#)

[Reġistrazzjoni tad-dibattitu fil-Plenarja \(5.07.2021\)](#)

[Stqarrija għall-Istampa tal-Parlament Ewropew dwar il-ftehim li ntlahaq fid-29.4.2021](#)

[Profil tar-rapporteur Birgit SIPPEL \(S&D, DE\)](#)

[Europol - L-isfruttament sesswali tat-tfal](#)

[Il-Parlament Ewropew - Intergrupp dwar id-Drittijiet tat-Tfal](#)


[Ritratti, videos u audio mingħajr hlas](#)

## Kuntatti

---

Polona TEDESKO

Press Officer

 (+32) 2 28 40731 (BXL)

 (+32) 470 884 282

 [polona.tedesko@europarl.europa.eu](mailto:polona.tedesko@europarl.europa.eu)

 [libe-press@europarl.europa.eu](mailto:libe-press@europarl.europa.eu)

 [@EP\\_Justice](https://twitter.com/EP_Justice)

---